

आकाशवाणी
क्षेत्रीय समाचार
देहरादून (उत्तराखण्ड)

मंगलवार 21.10.2025

समय 1830

मुख्य समाचार :-

- प्रधानमंत्री नरेन्द्र मोदी ने कहा— ऐसे समय में जब विश्व अनेक संकटों से गुजर रहा है, भारत स्थिरता और संवेदनशीलता का प्रतीक बनकर उभरा है।
- पुलिस स्मृति दिवस पर मुख्यमंत्री पुष्कर सिंह धामी ने की घोषणा। आगामी तीन वर्षों में पुलिस कर्मियों के आवासीय भवनों के निर्माण के लिए प्रतिवर्ष 100 करोड़ रुपए दिए जाएंगे।
- राज्यपाल लेफ्टिनेंट जनरल गुरमीत सिंह ने बदरीनाथ और केदारनाथ धाम में दर्शन किए। पुनर्निर्माण और विकास कार्यों की जानकारी ली।
- गंगोत्री धाम के कपाट कल अन्नकूट पर्व पर श्रद्धालुओं के लिए बंद किए जाएंगे।

प्रधानमंत्री

प्रधानमंत्री नरेन्द्र मोदी ने कहा है कि भारत ऐसे समय में स्थिरता और संवेदनशीलता का प्रतीक बनकर उभरा है, जब दुनिया कई संकटों से गुजर रही है। श्री मोदी ने दीपावली पर देशवासियों को लिखे पत्र में कहा कि भारत, दुनिया की तीसरी सबसे बड़ी अर्थव्यवस्था बनने की राह पर है। उन्होंने कहा कि इस यात्रा में, राष्ट्र के प्रति अपने कर्तव्यों का पालन करना हम सबकी प्राथमिक जिम्मेदारी है। प्रधानमंत्री ने कहा कि यह दीपावली इसलिए विशेष है, क्योंकि पहली बार देश के उन दूर-दराज इलाकों सहित कई जिलों में भी उत्सव का महौल है, जहां कभी नक्सलवाद और माओवादी आतंक हुआ करता था। प्रधानमंत्री मोदी ने कहा कि ऑपरेशन सिंदूर के दौरान भारत ने, न केवल धर्म का पालन किया, बल्कि अन्याय का बदला भी लिया।

पुलिस स्मृति दिवस

पुलिस स्मृति दिवस के अवसर पर मुख्यमंत्री पुष्कर सिंह धामी ने आज पुलिस लाइन्स, देहरादून में आयोजित कार्यक्रम में पुलिस और अर्द्ध सैन्य बलों के शहीदों को पुष्प चक्र अर्पित कर श्रद्धांजलि दी। उन्होंने शहीद पुलिस जवानों के परिजनों को सम्मानित भी किया। इस अवसर पर श्री धामी ने आगामी तीन वर्षों में पुलिस कर्मियों के आवासीय भवनों के निर्माण के लिए प्रतिवर्ष 100 करोड़ रुपए की धनराशि दिए जाने सहित कुछ अन्य घोषणाएं भी कीं। मुख्यमंत्री ने कहा कि बीते एक वर्ष में, पूरे देश में 186 अर्द्धसैनिक बलों और पुलिस कर्मियों ने अपना सर्वोच्च बलिदान दिया, जिनमें उत्तराखंड पुलिस के चार वीर सपूत भी शामिल हैं। उन्होंने कहा कि सभी वीर बलिदानी हमारी राष्ट्रीय सुरक्षा की बुनियाद हैं, उनका बलिदान सभी के लिए हमेशा प्रेरणा का स्रोत रहेगा। मुख्यमंत्री ने कहा कि प्रदेश सरकार, पुलिस बल के कल्याण और सशक्तिकरण के लिए पूरी तरह प्रतिबद्ध है।

उधर, पुलिस स्मृति दिवस पर रुद्रप्रयाग के पुलिस अधीक्षक अक्षय कौंडे ने पुलिस लाइन में शहीद स्मृति स्थल पर पुष्प चक्र भेंट कर वीर शहीदों को श्रद्धांजलि दी। इस मौके पर दो मिनट का मौन रखकर वीर शहीदों को याद किया गया।

दीपावली

प्रदेश के कुछ क्षेत्रों में आज भी दीपावली मनाई जा रही है। इस कड़ी में अल्मोड़ा में आज दीपावली हर्षोल्लास के साथ मनाई जा रही है। लोगों ने अपने घरों को बिजली की रंग-बिरंगी लड़ियों और सजावटी वस्तुओं से आकर्षक ढंग से सजाया है। अल्मोड़ा के बाजार में खरीददारों की भीड़ रही। खासतौर पर खोए से बनी अल्मोड़ा की प्रसिद्ध बाल मिठाई, सिंगोड़ी, पेड़े और चॉकलेट खरीदने के लिए दूर-दूर से लोग अल्मोड़ा पहुंचे।

उधर, बागेश्वर में दीपावली पर्व के महेनजर बाल मजदूरी रोकने के उद्देश्य से बाल कल्याण समिति और कोतवाली पुलिस के संयुक्त तत्वावधान में सरयू बगड़ क्षेत्र में पटाखों की दुकानों का निरीक्षण किया गया। टीम ने कई दुकानों का निरीक्षण किया। इस दौरान कुछ दुकानों में नाबालिग बच्चों को व्यापार में सक्रिय रूप से कार्य करते हुए पाया गया। निरीक्षण दल ने मौके पर ही संबंधित बच्चों को दुकानों से हटवाया और उनके परिजनों को चेतावनी दी कि भविष्य में बच्चों को किसी भी प्रकार के श्रम कार्य में न लगाया जाए। टीम में शामिल महिला हेल्पलाइन इंचार्ज और पुलिस उपनिरीक्षक मीना रावत ने बताया कि अभियान का उद्देश्य बाल अधिकारों की रक्षा करने के साथ ही जनता में जागरूकता फैलाना भी है।

राज्यपाल/बदरी केदार दर्शन

राज्यपाल लेफ्टिनेंट जनरल गुरमीत सिंह ने आज बदरीनाथ और केदारनाथ धाम में भगवान बदरी विशाल और बाबा केदार के दर्शन कर पूजा-अर्चना की। राज्यपाल ने चमोली के जिलाधिकारी गौरव कुमार से बदरीनाथ धाम में चल रहे मास्टर प्लान के कार्यों की जानकारी ली। इस दौरान उन्होंने कार्यदायी संस्था को मास्टर प्लान के कार्यों की प्रगति की फोटो सहित डॉक्यूमेंटेशन तैयार कर उपलब्ध कराने के निर्देश दिए। उन्होंने यात्रा व्यवस्थाओं पर जिला प्रशासन की प्रशंसा की। राज्यपाल ने कहा कि यहां जिस तरह का विकास हो रहा है, वह हमें आत्मनिर्भर भारत की ओर ले जा रहा है।

इससे पहले राज्यपाल ने केदारनाथ धाम पहुंचकर वहां चल रहे पुनर्निर्माण और विकास कार्यों का निरीक्षण किया। उन्होंने कहा कि पिछले तीन वर्षों में यात्रा प्रबंधन और पुनर्निर्माण में उल्लेखनीय प्रगति हुई है। उन्होंने जिला प्रशासन, मंदिर समिति, पुलिस विभाग, एनडीआरएफ और एसडीआरएफ सहित अन्य सहयोगी एजेंसियों की सराहना करते हुए उनका मनोबल बढ़ाया। राज्यपाल ने चमोली और रुद्रप्रयाग जिला प्रशासन से कहा कि आगे भी इसी तरह व्यवस्थाओं को सुचारू रखा जाए, जिससे आने वाले तीर्थयात्रियों को सुगमता से दर्शन हो सकें।

गंगोत्री कपाट

उत्तरकाशी जिले में स्थित गंगोत्री धाम के कपाट कल अन्नकूट पर्व पर पूर्वाह्न 11 बजकर 36 मिनट पर शीतकाल में श्रद्धालुओं के लिए बंद कर दिए जाएंगे। धाम के पुरोहित राकेश सेमवाल ने बताया कि कपाट बंद होने की तैयारियां शुरू कर दी गई हैं। उन्होंने बताया कि कपाट बंद होने के बाद, मां गंगा की उत्सव डोली अपने शीतकालीन प्रवास मुखबा गांव के लिए रवाना होगी, जहां अगले छह महीने तक भक्त मां गंगा के दर्शन कर सकेंगे।

वहीं, यमुनोत्री और केदारनाथ धाम के कपाट 23 अक्टूबर को भैया दूज पर शीतकाल के लिए बंद किए जाएंगे। जबकि बदरीनाथ धाम के कपाट 25 नवम्बर को बंद किए जाएंगे।

वायु गुणवत्ता

दीपावली के दिन हल्द्वानी में वायु गुणवत्ता सूचकांक 194 अंक रहा। हल्द्वानी स्थित प्रदूषण नियंत्रण बोर्ड के क्षेत्रीय कार्यालय से प्राप्त जानकारी के अनुसार इस वर्ष हल्द्वानी में वायु गुणवत्ता सूचकांक पिछले वर्ष की तुलना में कुछ अधिक रहा। वहीं, इस वर्ष नैनीताल नगर में यह सूचकांक गत वर्ष के 119 की तुलना में 111 दर्ज किया गया। नैनीताल और हल्द्वानी के विभिन्न इलाकों में दर्ज ध्वनि प्रदूषण पिछले साल के मुकाबले ज्यादा स्तर पर रहा। हल्द्वानी में यह अधिकतम 92 दशमलव 10 डेसिबल रहा जबकि नैनीताल में अधिकतम 82 दशमलव 40 डेसिबल दर्ज किया गया। क्षेत्रीय अधिकारी अनुराग नेगी के अनुसार वायु गुणवत्ता सूचकांक में 200 के आसपास का आंकड़ा नियंत्रित माना जाता है।